

Fakataukei Fakatokāteliné: Sivi 1—Tohi Fakahinohino Ako

TOHI LĒSONI 'A E SEMINELÍ KI HE FUAKAVA FO'ÓU

Ako ma'uloto 'a e fakamo'oni fakafolofolá mo e kupu'i lea mahu'inga he folofolá

'Ai ke ke maheni mo e ngaahi potufolofola fakataukei fakatokāteliné mo e ngaahi kupu'i lea mahu'inga he folofolá. 'E lava ke ke download pea faka'aonga'i 'a e polokalama Fakataukei Fakatokāteline 'i he telefoni to'oto'ó ke tokoni atu ke ke toe fakamanatu.

Mātiu 5:14–16. “Tuku ke ulo pehē ho'omou māmá 'i he 'ao 'o e kakaí.”

Mātiu 11:28–30. “Ha'u kiate au 'a kimoutolu kotoa pē 'oku feinga mo mafasiá, pea te u foaki 'a e fiemālié kiate kimoutolu.”

Mātiu 16:15–19. Na'e folofola 'a Sisū, “Te u 'atu kiate koe 'a e kī 'o e pulé'angá.”

Mātiu 22:36–39. “Ke ke 'ofa ki [he 'Eiki] ko ho 'Otuá. ... Ke ke 'ofa ki ho kaungā'apí.”

Luke 2:10–12. “He kuo 'alo'i kiate kimoutolu 'i he 'ahó ni, 'i he kolo 'o Tēvitá, 'a e Fakamo'uí, 'a ia ko Kalaisi ko e 'Eiki.”

Luke 22:19–20. Na'e fekau 'e Sisū Kalaisi, ke ma'u 'a e sākalamēnití “'i he fakamanatu kiate au.”

Luke 24:36–39. “He 'oku 'ikai kakano mo hui ha laumālie, 'o hangē ko ia 'oku mou 'iló ni 'iate aú.”

Sione 3:5. “Kapau 'e 'ikai fanau'i 'a e tangatá 'i he vaí pea mo e Laumālié, 'e 'ikai 'aupito fa'a hū ia ki he pulé'anga 'o e 'Otuá.”

Sione 3:16. “He na'e 'ofa pehē 'a e 'Otuá ki māmani, na'á ne foaki hono 'Alo pē taha na'e fakatupú.”

Sione 7:17. “Pea ko ia ia 'e fai ki hono finangaló, te ne 'ilo 'a e akonakí.”

Sione 17:3. “Pea ko 'eni 'a e mo'ui ta'engatá, ko 'enau 'ilo koe ko e 'Otuá mo'oni pē taha, mo Sisū Kalaisi.”

Faka'aonga'i e tokāteliné ki he ngaahi tūkunga mo'oni 'o e mo'uí

- Faka'aonga'i ha potufolofola fakataukei fakatokāteline 'e taha pe lahi ange ke tali 'aki ki ha taha 'okú ne fehu'i, “Ko e hā 'oku ako'i 'e he Fuakava Fo'óu fekau'aki mo hono ma'u ha fakamo'oni fakatautaha ko e tokāteline 'oku ako'i 'i he Siasí 'oku mei he 'Otuá?”
- Kapau te ke ako'i ha taha fekau'aki mo e 'ofa 'a e 'Otuá kiate kinautolú, ko e hā ha ngaahi potufolofola fakataukei fakatokāteline 'i he Fuakava Fo'óu te ke lava 'o faka'aonga'i? Te ke faka'aonga'i fēfē 'a e ngaahi potufolofola ko 'ení ke fakamatala'i 'aki 'a e 'ofa 'a e 'Otuá?

Mateuteu ke vahevahe pe ko e fē 'i he ngaahi potufolofola fakataukei fakatokāteliné kuó ne tokoni'i lahi taha koé. Ko e hā 'oku ako'i atu 'e he potufolofola ko iá kau ki he Tamai Hēvaní mo Sisū Kalaisi?

Ngaahi Tefito'i Mo'oni hono Ma'u 'o e 'Ilo Fakalaumālié

Toe vakai'i 'a e palakalafi 5–12 'i he kongá “Ko Hono Ma'u 'o e 'Ilo Fakalaumālié” 'i he *Fakamatala ki he 'Elito 'o e Fakataukei Fakatokāteliné* (2022).